

بِسْمِ اللّٰهِ الرَّحْمٰنِ الرَّحِیْمِ

نظرات

موجودہ ٹرکی کی ایک جھلک

ایڈیٹر برہان شروع ہی سے یہ لکھ رہے ہیں کہ وہ اپنے اس طویل اور تاریخی سفر کے کسی مشاہدے یا تاثر کا تذکرہ منتشر طور پر کرنا پسند نہیں کرتے، اُن کو جو کچھ کہنا ہے وہ اپنی کے بعد مسلسل قسطوں کی صورت میں بجائی طور پر لکھیں گے لیکن اس ہفتے ”نظرات“ نہیں پہنچ سکے اس لئے نجی خط کا ایک حصہ جو موجودہ ٹرکی کے ایک خاص گوشے سے متعلق ہے، قارئین کی خدمت میں پیش کیا جا رہا ہے۔

عتیق الرحل عثمانی

مجھے یہاں آئے ہوئے دو تین دن ہی ہوئے تھے، ایک مرتبہ اپنے ہوٹل سے نکل رہا تھا کہ اچانک ایک ”جوڑے“ کا سامنا ہوا، مرد اور عورت دونوں جوان فرنگی صورت اور فرنگی لباس پہن رہے اور لباس کی کیسائیت کے باعث یہاں محض دیکھ کر پتہ ہی نہیں چلتا کہ یہ کس مذہب اور کس ملک کا آدمی ہے بہر حال مسلمان ہونے کا خیال تو ہوتا ہی نہیں لیکن مجھے سخت تعجب ہوا جب ان دونوں میاں بیوی نے میرے پاس سے گزرتے ہوئے ”السلام علیکم“ کہا۔ میں نے سلام کا جواب دیا اور انگریزی میں مزاج پرسی کی، یہ دونوں ذرا جلدی میں تھے اس لئے فوراً روانہ ہو گئے۔ اور مزید کوئی بات چیت نہ ہو سکی، دوسرے دن انسٹیٹیوٹ گیا تو وہاں اس نوجوان سے پھر ملاقات ہوئی اور اب گفتگو کرنے پر علم ہوا کہ یہ ترک ہیں استنبول کے اسلامک انسٹیٹیوٹ میں ریسرچ اسٹنٹ ہیں، قانون میں ڈاکٹر ہیں، نام صالح طورغ ہے اور ہمارے انسٹیٹیوٹ میں ایک سال کیلئے فیلو ہو کر آئے ہیں، میں اگرچہ ان سے اب واقف ہوا مگر وہ مجھ سے پہلے سے واقف تھے اور اسی کا نتیجہ تھا کہ پہلی مرتبہ آنا سامنا ہوتے ہی انھوں نے اسلامی طریقہ

پر سلام کیا تھا، ہم لوگ جمع کی نماز میں انسٹی ٹیوٹ میں پڑھتے ہیں، انسٹی ٹیوٹ کے مسلمان اساتذہ اور طلباء کے علاوہ شہر کے مسلمان اور یونیورسٹی کے مسلمان طلباء بھی خاصی تعداد میں ہوجاتے ہیں، پہلا جمعہ آیا تو میں نے دیکھا کہ ڈاکٹر صالح طوغ بھی نمازیوں میں شریک تھے، ترکوں کی نسبت ہمارے ملک میں عام طور پر جو خیالات پائے جاتے ہیں ان کے پیش نظر میں نے اس کو بہت غنیمت جانا کہ جمعہ کی نماز تو پڑھتے ہیں، مگر چند روز کے بعد ایک دوست کے ہاں طعامِ شب کی دعوت تھی میں مغرب سے پہلے ہی پہنچ گیا تھا، وہاں ڈاکٹر طوغ اور ان کی بیوی بھی تھیں، میرے پہنچنے کے کچھ دیر بعد یہ دونوں میاں بیوی اپنے نہایت خوبصورت اور تندرست تین برس کے بچے کے ساتھ جن کا نام عبداللہ ہے، پہنچے اور آتے ہی فوراً نماز کی فرمائش کی، ہمارے میزبان کی بیوی نے جو خود ماشاء اللہ نماز روزہ کی ٹری پابند ہیں جاننا لاکر پیش کی اور دونوں میاں بیوی نے نماز عصر ادا کی، تھوڑی دیر کے بعد مغرب کا وقت ہو گیا تو ہم نے جماعت کی، میں امام تھا اور خواجہ محمد شفیع، ڈاکٹر طوغ ان کی بیوی اور ہمارے میزبان یہ سب مقتدی تھے، میزبان صاحب کی بیوی نے الگ نماز پڑھی جیسا کہ میں نے ابھی بتایا مسیئر طوغ فرنگی لباس میں تھیں مگر فرق یہ تھا کہ انھوں نے گھٹنے تک ایک لابی جورا پہن رکھی تھی اور نماز پڑھتے وقت سر پر رومال اس طرح باندھ لیا تھا کہ کان بھی چھپ گئے تھے، اس کے علاوہ چہرہ پر ایک معصوم نسائیت اور آنکھوں میں حیا کا انداز تھا جو یہاں کم نظر آتا ہے۔ نماز کے بعد ہم لوگ ملاقات کے کمرہ میں آکر بیٹھے تو ڈاکٹر طوغ کا گلاب جیسا بچہ ادھر ادھر چھوکتا اور اچھلتا کودتا پھر رہا تھا اسی اثنا میں ماں کبھی کبھی بچے کو پکڑ کر گود میں بٹھالیتی تھی اور ترکی زبان میں پوچھتی تھی ”بولو! اللہ کیسا ہے؟ ہم کون ہیں؟ حضرت محمد کون تھے؟ ہمارا مذہب کیا ہے؟ اُس کا کیا نام ہے؟ غرض کہ یہ باتیں تھیں جو وقفہ وقفہ سے بچے سے کرتی رہیں یہ تو ان دونوں کی مذہبی عبادت کی پابندی اور دین داری کا حال تھا، اب ان کے سوزِ قلب کا تذکرہ سنئے ہمارے انسٹی ٹیوٹ میں ایک پروفیسر ڈاکٹر رشیدی ہیں، یہ انڈونیشیا کے ہیں اور اپنے ملک کی طرف سے مصر پاکستان اور سعودی عرب میں سیفرہ چکے ہیں، بڑے لائق اور فاضل ہیں، عربی، انگریزی اور فرانسیسی تینوں زبانوں کے ماہر ہیں، بڑے دین دار اور مذہبی بھی ہیں، مصری قرأت میں قرآن مجید اس قدر عمدہ پڑھتے ہیں کہ میں اکثر ان سے فرمائش کر کے قرآن سننا ہوں، مجھ پر غیر معمولی کرم فرماتے ہیں اس لئے ان سے بڑی بے تکلفی اور

اخلاص کا معاملہ ہے تو ہاں جس زمانہ میں ڈاکٹر رشیدی سعودی عرب میں سفارت کے فرائض انجام دے رہے تھے انھوں نے حکومت انڈونیشیا کی فرمائش اور حکومت سعودیہ کی اجازت سے حج کی ایک فلم تیار کی تھی، یہاں انسٹیٹیوٹ کے طلباء نے خواہش کی تو ڈاکٹر رشیدی نے انڈونیشیا کے سفارت خانہ سے فلم منگو کر اس کو دکھانے کا انتظام کیا۔ انسٹیٹیوٹ کے سب اساتذہ و طلباء کے علاوہ یونیورسٹی کے بھی بہت سے لوگ موجود تھے، ڈاکٹر طوغ اور ان کی بیوی میرے پاس ہی بیٹھے ہوئے تھے، میں نے دیکھا کہ جو ہنی مدینہ کے گنبدِ خضرا کا منظر سامنے آیا دونوں سے ضبط نہ ہو سکا اور بسا ختمہ آنکھوں سے آنسوؤں کی لڑی لگ گئی، جی تو میرا بھی بھرا آیا، اور ایک میں ہی کیا، ہر مسلمان مرد اور عورت لڑکا اور لڑکی ہر ایک پر رقت طاری ہو گئی، مگر ان کا تو حال ہی کچھ اور تھا، زبان الفاظ، اور آنکھیں آنسوؤں کے ذریعہ درد و سلام کا نذرانہ پیش کر رہی تھیں، اگر کسی قوم کے افراد سے اس کے متعلق کوئی اندازہ کیا جا سکتا ہے تو آپ اس سے محسوس کر سکتے ہیں کہ کمال آتارک کے بعد مذہبی اعتبار سے اب ترکوں کا کیا حال ہے؟ اس کی تصدیق اس سے بھی ہوتی ہے کہ ہمارے انسٹیٹیوٹ میں ایک اور پروفیسر ہیں ڈاکٹر ولیم۔ یہ اسلامی تاریخ کے بڑے فاضل ہیں، اپنی ایک برس کی زحمت اسلامی ممالک میں گزار کر ابھی حال میں واپس آئے ہیں۔ ایک دن میں نے چاندوشی پر گفتگو کرتے ہوئے ان سے موجودہ ترکی میں اسلام کی حالت کے بارہ میں سوال کیا تو بولے ”ترکی میں اسلام پھر از سر نو زندہ (REVIVE) ہو رہا ہے، میں تین ماہ ترکی میں رہا ہوں، اس مدت میں متعدد اسکول اور کالج دیکھے، متعدد نوجوان لڑکوں سے میں نے سوال کیا تو انھوں نے بڑے فخر سے کہا ”ترک اور مسلمان دو چیزیں نہیں ہیں، ترک ہونے کے معنی ہی مسلمان ہونا ہے، ہم مسلمان ہیں اور اس پر ہمیں فخر ہے“

ڈاکٹر ولیم کے علاوہ خود ڈاکٹر طوغ سے اپنی نوٹ بک میں لکھنے کے لئے چند روز ہوئے میں نے چند سوالات کئے تھے اس کے انھوں نے جو جوابات دئے میں انہیں مختصراً آپ کو اس لئے لکھتا ہوں کہ آپ کو بھی ایک نامانہ میں ترکی اور ترک سے بڑا تعلق رہا ہے، موصوف نے کہا :-

”کمال آتارک کی حکومت کے دو دور ہیں، پہلے دور میں جو ۲۳ء سے ۳۳ء تک ممتد ہے کمال آتارک کی حیثیت ایک مذہبی رفارم کی تھی، اس میں وہ جو کچھ کرتے تھے اصلاح کے نام

سے کرتے تھے اور کہتے تھے کہ نفسِ مذہب سے انہیں کوئی دشمنی نہیں ہے مگر ۳۳ء سے انہوں نے کھلم کھلا مذہبِ دشمنی شروع کر دی، مرنے سے دو تین برس پہلے تک ان کی یہی حالت رہی، اور اس دور میں انہوں نے عجیب عجیب مضحکہ انگیز حرکتیں کیں، مثلاً ایک مرتبہ انقرہ کے ایک مشہور ہوٹل میں جس کا نام پارک ہوٹل ہے، شام کے وقت بیٹھے ہوئے شراب پی رہے تھے کہ مغرب کی نماز کا وقت ہو گیا، ہوٹل سے بالکل متصل ایک چھوٹی ٹی سی خوبصورت مسجد ہے، نوڈن نے اس کے مینارہ پر چڑھ کر اذان کہی تو کمال آتا ترک کو غصہ آ گیا اور حکم دیا کہ مینارہ گرا دیا جائے اس کی تعمیل کی گئی، چنانچہ مسجد اب بھی موجود ہے، مگر مینارہ غائب! کمال آتا ترک کی زندگی میں یہاں نماز ہوتی تھی مگر کوئی اذان نہیں دے سکتا تھا، کمال آتا ترک کی مذہبِ دشمنی کا یہ نتیجہ ضرور ہوا کہ ترکی میں وہ اسلامی فضا اور وہ اسلامی چہل پہل قائم نہیں رہی جو ترکی کی خصوصیت تھی لیکن ترکوں نے اسلام کو کبھی نہیں چھوڑا اور نہ وہ چھوڑ سکتے ہیں، چنانچہ کمال آتا ترک کے انتقال کے بعد سے ہی پھر فضا بدلتی شروع ہو گئی اور اب حالت یہ ہے کہ مسجدیں آباد ہیں، رمضان میں خاص طور پر روزانہ ہر مسجد میں چراغاں ہوتا ہے اور تراویح پڑھی جاتی ہیں، عیدِ بقرعید کے ہوا اور بڑی دھوم سے منائے جاتے ہیں، نمازی اتنے ہوتے ہیں کہ مسجدیں کافی نہیں ہوتیں، سڑکوں تک پر صفیں ہوتی ہیں، سنہ ۱۹۵۰ء میں نوجوان ترکوں کی ایک پارٹی نے احیائے خلافت کی پھر کوشش کی تھی، مگر وہ کامیاب نہیں ہوئی، حکومت خود مذہبی تعلیم اور مذہبی اداروں کے قیام کی طرف متوجہ ہے، چنانچہ آج کل ترکی میں خود حکومت کے زیر انتظام کمپس (۲۵) مذہبی کالج ہیں جہاں امامت و خطابت کی تعلیم دی جاتی ہے، ان تمام کالجوں میں طلباء کی تعداد بہت زیادہ ہے، اس کے علاوہ پرائمری تعلیم کے پانچ برسوں میں چوتھے اور پانچویں سال میں مذہبی تعلیم لازمی ہے، اس کے بعد سکینڈری کلاسوں میں لازمی نہیں بلکہ اختیاری ہے، یہ یاد رکھئے کہ ترکی میں پرائمری تعلیم ہر ایک کے لئے لازمی اور جبری ہے، اس کے علاوہ خاص قرآن مجید کی تعلیم کیلئے حکومت کی طرف سے ہر شہر، ہر گاؤں اور ہر قصبہ میں جگہ جگہ سیکڑوں مکاتب قائم ہیں،

پھر چند کالج ایسے بھی ہیں جو عربی اور دینیات کی تعلیم کیلئے خیر مسلمان ترکوں نے بطور خود بڑے پیمانہ پر قائم کئے اور انہیں چلا رہے ہیں۔ عام تعلیم کے علاوہ اسلامیات پر اعلیٰ ریسرچ کیلئے انسٹیٹیوٹ الگ ہیں، چنانچہ استنبول یونیورسٹی کے ماتحت دو انسٹیٹیوٹ ہیں۔ ایک اسلامک انسٹیٹیوٹ ۱۹۵۷ء میں قائم ہوا تھا۔ ہمارے ڈاکٹر حمید اللہ اسی انسٹیٹیوٹ میں پروفیسر ہیں جو سال میں تین مہینے کیلئے وہاں جاتے ہیں، ڈاکٹر صاحب کے علاوہ دو ایسوسی ایٹ پروفیسر اور دو ریسرچ اسٹنٹ ہیں جن میں سے ایک ڈاکٹر طوع ہیں، اس انسٹیٹیوٹ میں تعلیم نہیں ہوتی بلکہ یہ صرف ریسرچ کے لئے ہے۔ البتہ سال کے کچھ مہینوں میں ہفتہ میں دو دن اسلامیات پر سمینار ہوتا ہے جس میں مختلف فیکلٹیوں کے اساتذہ اور طلباء شرکت کرتے ہیں، استنبول کا دوسرا انسٹیٹیوٹ ۱۹۵۷ء میں قائم ہوا ہے، اس کا نام ہائی انسٹیٹیوٹ آف اسلامکس ہے، اس کے بعد ابھی حال میں ایک اور اسلامک انسٹیٹیوٹ قوانین میں قائم ہوا ہے، مذہبی تعلیم اور اسلامیات کی طرف اس توجہ کا یہ نتیجہ ہوا ہے کہ ملک میں مذہبی لٹریچر کی پیداوار اور اس کی اشاعت کی رفتار چند برسوں ہی میں بہت زیادہ ہو گئی ہے، چھوٹی بڑی کتابوں کے علاوہ متعدد مذہبی ماہنامے بھی ہیں جو پابندی سے چھپتے ہیں اور ملک میں مقبول ہیں، ان رسالوں میں انقرہ کے دو ماہنامے (۱) اسلام اور (۲) ہلال بہت مقبول اور کثیر الاشاعت ہیں، اور پھر لطف یہ ہے کہ ان رسالوں کے اڈیٹر مولوی ملاحسم کے لوگ نہیں بلکہ جدید تعلیم یافتہ ترک نوجوان ہیں، ملک میں شراب خانے ہیں مگر ایک حد معین ہے، کوئی شراب خانہ کسی مسجد کے قریب اس مقررہ حد کے اندر قانوناً نہیں ہو سکتا۔“

<p>مفتی اعظم حضرت مولانا عزیز الرحمن صاحب نور اللہ مرقدہ، مفتی دارالعلوم دیوبند کے اُن ہزار ہا فتاویٰ کا منتخب مجموعہ ہے جو حضرت رحمۃ اللہ علیہ</p>	<p>فتاویٰ دارالعلوم (کاحل ۱۷ جلد)</p>
<p>نے افتاء دارالعلوم سے جاری فرمائے تھے..... قیمت اکیس روپے</p> <p>مکتبہ بۇھان، اڈیسازار جامع مسجد دہلی</p>	